

‘లచ్చిమి’

పచ్చలయ్య ముదుసలిరై తు. అతనికున్నదే రెండెకరాల మాగాణి. ఆ మాగాణి అతనికి మాలచ్చిమి. ఆ రెండెకరాలభూమి ఒక వ్యక్తి అయింది. ఆ చిన్నారి పొలానికి “లచ్చిమి” అని పేరు పెట్టుకొన్నాడు. ఆ పొలం కూడా చాలా అందంగా ఉంటుంది. వంట కాల్వ ఒడ్డునే ఉంది. ఆ పొలం నవ్వనికాలం లేదు.

“లచ్చిమి” చుట్టు వెడల్పాటిగట్టు వేసినాడు, ఆ గట్టుపైన అంటు మామిడిచెట్లు నాల్గు, ఒక పాతమామిడిచెట్టు ఉన్నవి. పది అరటి బోదెలున్నాయి. కాల్వవైపుగట్టు కూరగాయలు పెంచేందుకు! ఆగట్టంతా ఏవో పాదులెప్పుడూ పెరుగుతూ ఉంటాయి. వంగచెట్లు, తోటకూర, గోంగూర, కొత్తిమీరమళ్ళు ఘుమఘుమలాడుతూ, వేసవికాలంలో కూడా పచ్చగా మిలమిలలాడుతుంటాయి. పాదులలో విడవకుండా దొండ ఎప్పుడూ కాస్తూనే వుంటుంది. తూర్పుగట్టుమీద నాల్గు సపోటాచెట్లు, పది తేనెబొప్పాయిచెట్లు, మల్లె, జాజి, గులాబి అంట్లూ ఉన్నాయి. పడమటిగట్టుమీద పొడుగునా కొబ్బరి చెట్లు గంభీరంగా ఆకాశంలోకి తలలాడిస్తూ ఉంటాయి.

తన కన్న కూతురే లచ్చిమి.

2

అతనికి పెళ్ళిలేదు. చిన్నతనంలో రంగం పారిపోయాడు. కొండంత బరువులెత్తి శేషుడై డబ్బు మూట గట్టాడు. నాలుగు వేదాలూ ఒకేపాఠమై భూమి రథాన్ని లాగినట్టు పచ్చలయ్య రిజైల్ని లాగి డబ్బు సంపాదించాడు.

మధుసానం కోసం మానినీమణులు కోసం పోగు చేసుకొనే చిల్లర మూటల్లోంచి డబ్బు ఖర్చు అయినా అసలే జాగ్రత్త మనిషి అవడం చేత పచ్చలయ్యకి యాభయ్యోయేడు వచ్చేటప్పటికి రెండువేల అయిదుపంపల యూబై మూడు రూపాయలు పోగయ్యాయి. కన్నతల్లి అయిన తెలుగుదేశం పిలుపు వినబడింది.

రంగంపట్నవాసపు చండాలపుకంపులు అప్పటి కతనికి నీవగింపు పుట్టించాయి. ఆంధ్రదేశంలో గోదావరి డెల్టాలో తన గ్రామం జ్ఞాపకం వచ్చింది. చిన్నతనంలో తన తండ్రి భూములు కవుళ్ళకు తీసుకుని వ్యవసాయం చేసిన రోజులు, తాను దూడల్ని కాసిన రోజులు, మక్తాధాన్యం ఇవ్వలేక తండ్రిపడిన అగచాట్లు, భూమి యజమాని తండ్రిని పెట్టిన కష్టాలు, తండ్రి బాకీదారుడై బాకీదారుల జయిలుకి వెళ్ళడం, తన ఆక్కపెళ్ళికి తండ్రి పడిన ఇబ్బందులు, వానకాలపు మబ్బై కంటికి మంటికి నీకధారై తల్లి కుళ్ళి పోయిన విషయం, తనకున్న ఆస్తి పాస్తి తాకట్టుపెట్టి తండ్రి డబ్బు తెచ్చిన సంగతీ, తాను రంగానికి పారిపోవడం, తల్లిదండ్రులకు తాను వ్రాయించిన యుత్తరాలు, అప్పుడప్పుడు పంపించిన పదీ సాతికి, తండ్రికి అప్పిచ్చిన తణఖాదారుడు వ్యాజ్యమేసి, వేలంలో ఇల్లూ దొడ్డి తనే పాడుకోవడం, ఒకరి తరువాత ఒకరు తల్లి తండ్రి చనిపోవడం, ఇవన్నీ ఒక్కసారిగా తెరమీద బొమ్మల్లా అతని మనోనేత్రాల ఎదట ఆడిపోయాయి.

తాను పోగుచేసుకున్న డబ్బు సంగ్రహించుకొని పచ్చలయ్య స్వగ్రామమైన ఉండీ అగ్రహారం చేరుకున్నాడు.

తొలకరి వానలు కురిసి, బీటలుకట్టి యెండిఉన్న పొలాల తడిసి, ఆ పొలాల్లోంచి వస్తూన్న సువాసన పచ్చలయ్యకి హాయి సమకూర్చింది. పొలాలన్నీ ప్రాచాలున్న వ్యక్తులై పచ్చలయ్యకు వ్రత్యక్షమయ్యాయి. అతని అదృష్టం కొలది స్వగ్రామంలో కాలవగట్టున రెండెకరాలపొలం అమ్మకానికి వచ్చింది. వెనక్కూ ముందుకూ సాగించి క్రిందామీదాపడి, పచ్చలయ్య ఆ భూమిని రెండువేల రెండు వందలకు స్వాధీనం చేసుకున్నాడు. ఉండీ సమురిజిష్టారు

అఘోరులో పత్రం రిజిష్టరు చేయించి మహాపట్టణమైన రంగాన్ని పరిపాలించిన పచ్చలయ్య నూరురూపాయల కొక ఎద్దులజత, ఇరవై రూపాయలకొక నాగలి కొని వ్యవసాయం ప్రారంభించాడు. వ్యవసాయం అతనికి ఆనంద పూర్ణమైన తపస్సు అయినది. పొలం మరమ్మతు చేయించినాడు. పాటి మన్ను తోలించాడు. ఆ పొలం బాలికను తానుకన్న కూతుర్ని చేసుకున్నాడు. ఆమెను ఆలంకరించాడు. ఆటలు నేర్పాడు. పాటలు నేర్పాడు. చుట్టూ పెద్ద గట్టువేయించి తోట తయారుచేశాడు. తూర్పుగట్టుమీద తాను పాక వేసుకుని పొలంలోనే మకాంపెట్టాడు.

3

పచ్చలయ్య అనవసరంగా ఎవ్వరితోనూ మాటలాడే వాడుకాడు. తన రెండెకరాలు వ్యవసాయమూ లేనప్పుడు తన పొలంగట్టుమీద కలకలలాడుతూ అవతరించిన తోటకి సేవచేయడం, కష్టాల్లో ఉన్న బీదరైతులకు కానో కాసో రహస్యంగా సాయంచేయడం ఇదే అతని జీవితమార్గం.

పచ్చగాఉన్న పచ్చలయ్యమాట అందరికీ పథ్యం కాసాగింది. రెండెకరాలకు నలభైబస్తాలు పండుతాయి. అమ్మితే కరువురోజుల్లో కూడా అతనికి రెండువందలు వస్తాయి. ఎద్దుల మేతకు, తనభోజనానికి సంవత్సరానికి రెండు వందల నలభై ఖర్చు అవుతున్నది.

పళ్ళకూ, కూరగాయలకు కొబ్బరికాయలకు, గట్టులమోసే మినుములకూ కందులకూ సాలుకు రెండువందలు వస్తున్నవి. ఆకుమళ్ళకు నూరు రూపాయ లాదాయం వస్తుంది. కర్చులు వ్యవసాయానికంతకూ యాభై అవుతుంది. లెక్కలన్నీ చూసుకుంటే పన్నులు, మామూళ్ళు, మళ్ళీ తిరిగిరాని చేబదుళ్ళూ, వారికి వీరికి సహాయాలూ అన్నీపోతే అతనికి సాలుకు నూరు, నూటయాభై రూపాయలు మిగుల్తున్నాయి. ఈ పదేళ్ళలో తన పొలంలో రూపాయి కొనులుగా మార్చుకొని, ఎక్కడదాస్తాడో పచ్చలయ్యకు పన్నెండు వందల రూపాయలు పోగయ్యాయి.

4) అ

4

పచ్చలయ్యకు అరవై ఏడో ఈడు వచ్చింది. అతనిది విజయనగరం పక్క-గ్రామం. ఆరోగ్యం ఎప్పుడూ చెదరదు. కాని పచ్చలయ్యకి ఆవేదన ఎక్కువైంది. తన కూతురు “పొలంలచ్చిమి” పెద్దదయింది. ఈడువచ్చింది. ఈ అమ్మాయిని ఎవరికిచ్చి పెళ్ళిచేసేది. మంచి సంపాదన పరురాలు. ఇవాళ కాకపోతే తన తదనంతరమన్నా అమ్మాయిని ఎవరో పెళ్ళి చేసుకోవలసిన వారే!

తానూ పెద్దవాడవుతున్నాడు. విశాఖపట్నం సీమవాడు అతని తాత. అతని చుట్టాలు ఉండీగ్రామంలో చాలామంది ఉన్నారు. ముఖ్యంగా తన అక్క అప్పలమ్మ, తన వేనల్లుడు సోమన్న ఉన్నారు. తనఅక్క మొగుడు పోయిన వెనక కరణంగారి ఇంట్లో పనిచేసుకుంటోంది. వేనల్లుడు పెద్దకాపు సుబ్బన్ననాయుడుగారికి పాలేరు. కాని ఆ కుటుంబంక ఇరవై అయిదేళ్ళొచ్చి పెళ్ళాన్నొదిలేసి, ఉండికాల్వ వంతెన పక్క కొత్తగా పెట్టిన హోటలులో ఓ అమ్మాయిని మరిగాడు.

అలాంటి ఎదవకు తన కన్నతల్లిని తన బంగారు బొమ్మను “లచ్చిమిని”ని ఇస్తే దాన్ని గంగలో కలిపేస్తాడుకదా, అనుకున్నాడు.

ఆ వేసవిరాత్రి బీరపాదులు పెట్టిన తన పొలంలోకి వెళ్ళి ఓ గట్టు మీద కూర్చున్నాడు.

“ఓలమ్మీ లచ్చిమి! ఏటంతవు ? నిన్నింతదాన్ని చేసి పెంచుకొన్నా. నీకు పెళ్ళిసేయకపోతే ఏటనుకుంటుంది నోకం ?”

ఇంట్లో ఆ పొలంకన్నె పద్నాలుగేండ్ల బాలికలా వచ్చినట్లయింది అతనికి. ఆ అమ్మాయివచ్చి అతనిపక్క కూచుంది.

లచ్చిమి :- ఓరయ్య, నేనేటనేడి. నాకిప్పుడేటి పెళ్ళి ! యారన్నా నన్నిపోతరు. అందులో ఓయిబాబూ ! నీ పందిగాడన్నా నా మొగుడైతే నా తిప్ప లా సింహాదిరప్పన్న కూడ సయింపలేనంత ఆయిపోతది బాబూ!

పచ్చలయ్య :- నాకన్నతల్లివి గావంబో?

లచ్చి :- అయ్యా! మంచి మొగుణ్ణి నానే యేరుకుంతాను గాదేంటి?

పచ్చలయ్య :- ఎప్పుడేరుకుంతవులమ్మీ!

లచ్చిమి :- బాబూ! నీకెందు కంతగొడవ. నానే నెపుతాను గాదంట్రా!

పచ్చలయ్య :- నా నెల్లి తొంగుంటాలమ్మీ.

లచ్చిమి :- బాబూ, నువ్వు తొంగో, నేను సూత్తో ఉంటానులే.

ఈ సంభాషణ ఆతనికి ఏమాత్రమూ అనుమానం లేని నిజం. పచ్చలయ్య సంతోషంతోవచ్చి నిద్రపోయాడు.

లచ్చిమి ఆ వెన్నెట్లో అలా పవ్వళించి కన్నుమూసింది.

5

ఆ మర్నాడు పచ్చలయ్య మేనల్లుడు సోమన్నభార్య పైడమ్మ పచ్చలయ్య దగ్గరకు వచ్చింది.

పైడమ్మ :- బాబూ, నీ అల్లుడి యిసయం అంతకన్న ఎక్కువ తోంది బాబూ! నిన్న రేతిరి తాగి ఇంటికాడ కొచ్చినాడు. ఇంటికాడ మా అత్తతో దెబ్బనాట వేసుకున్నాడు. ఆపళంగా కోపంతో వచ్చి, నన్ను సావగొట్టి తూలి పడిపోయి, ఈత దుమ్మునాగు గుట్టటి నిదరోయాడు బాబూ, నువ్వు తప్ప ఆడిని మంచిదారిలోకి ఇకేరు పెడతారు చెప్పా!

పచ్చలయ్య :- పైడమ్మా! నీవన్నదంతా సత్తెమే! నాను మాత్రమేటి చేసేది తల్లీ! బగవంతుడు రచ్చించాల. నువెళ్ళి నీ అమ్మవారికో దణ్ణాలెట్టు కుంటూ ఉండంతె!

పైడమ్మ :- బాబూ, నన్ను సంపెత్తడు నీ అల్లుడు. నాకు బయమేత్తదయ్యా! నిన్న రేతిరి పెద్ద కత్తుచ్చుకొని, 'నంజా పతివోడి పక్కనోకి యెడతావున్నావా. నిన్ను సంపేసి నాను సంపేస్కుంతను' అని ఆ

కమ్మకత్తి నాక్కొని నాకాడి కొచ్చాడు. యేటి సేయమంతపు పచ్చలాయి బాబూ?

పైడమ్మ కళ్ళ మహానదులు ప్రవహిస్తుండగా కుళ్ళిపోయింది. పచ్చలాయికు చటుక్కున తన లచ్చిమిని సలహా అడిగితే, ఆమె సరియైనమార్గం చెప్పాలి. తన కా ఆలోచన తట్టింది. తిన్నగా పొలంలోకి ఒక్కడూ పోయాడు. ఆ పచ్చని పొలం “ఏటిబాబూ, ఆడికి నానే బుద్ధి సెపుతాగాదా!” అని జవాబిచ్చినట్లయింది. తిన్నగా తన పాకలో గొచ్చి “పైడీ! యెల్లమా అక్కను నాను రమ్మంతున్నానని తీసుకురాయే! మా అక్క, నువ్వు ఇక్కడే నాలుగురోజులపాటు వుండురుగాని” అని ఆమెను పంపించినాడు.

పైడమ్మ వెళ్ళి ఒక గంటలో, తన అత్త అప్పమ్మని తీసుకువచ్చావచ్చింది.

6

ఇంటికొచ్చేటప్పటికి పైడమ్మ కనబళ్ళేదు, తల్లి అప్పలమ్మ కనబళ్ళేదు సోమన్నకు! తాగి ఉన్నాడు. కళ్ళు ఎర్రచేసుకొని పక్క దాంట్లో ముసలిదా న్నడిగాడు.

“ఆళ్ళు నీ మామింటికి పొలంపోయారు సోమన్నా” అన్న దా ముసలిది.

“ఏటి! ఎళ్ళారూ, ఆ ముసలెదవదగ్గరికి? ఆణ్ణి సంపేసి, నాను సంపేస్కుంతా” అంటూ దుడ్డుకర్ర పుచ్చుకొని మేనమామ పొలానికి తన పేట నుంచి ఎల్లాతూలుతూ, కేకవేసుకొంటూ ఉండీ నుంచి ఉండీ అగ్రహార పొలి మేరకు కాలవగట్టుననే నడుస్తూ వచ్చాడు. రెండు మూడు సారులు పడ్డాడు లేచాడు. మళ్ళీసాగించాడు.

ఉండీ తూరుపుకాపుల గూడెంలో సోమన్న మామని చంపేస్తాడేమోనని అల్లరి బయలుదేరి పెద్దలూ పిన్నలూ కర్రలు పుచ్చుకొని పచ్చలాయి

పొలానికి నడక సాగించారు. గజం చుట్టలు వెలిగించారు. కుర్రవాళ్ళు బీడీలు వెలిగించారు. జట్కాతోలే రామన్న సిగరెట్టు వెలిగించాడు.

వాళ్ళంతా పచ్చలయ్య పొలం దగ్గరకు వచ్చి కాల్యలో దిగి దాటి అవతలిగట్టునే ఉన్న పచ్చలయ్య పొలం గట్టుమీదకు వెళ్ళి “పచ్చలయ్యా” అని పిలిచారు. అదివరకే వాళ్ళందరూ వచ్చే అవతలిగట్టు నుంచే “పచ్చలయ్యా” అని వాళ్ళు కేకవేశారు.

వాళ్ళందరూ తన పాకున్న పొలం గట్టుమీదకు రాగానే పచ్చలయ్య నిద్రలేచి “ఏటిరా అది! అల్లాగా కేకలెడుతున్నా” రని అంటూ పైకివచ్చాడు. పైడమ్మ, అప్పలమ్మ పైకివచ్చారు.

ఒకడు:—సోములు ఇక్కడకు రాలేదురా. నూవా?

పచ్చలయ్య:—రాలేదురా! ఆ డేనుయ్యాడెంటి?

ఇంకొకడు :—ఏమో నిన్ను సంపే త్తనని ఇక్కడకు బయలుదేరి నాడంట.

పచ్చలయ్య :— ఏమై ఉంటాడు. మీకు దారిలో కాపడలేదంట్రా ?

మొదటివాడు :—అబ్బే!

ఇంతట్లో పైడమ్మ హాక్రికేన్ దీపము వెలిగించి తీసుకొనివచ్చింది. అందరూ సోమన్నను వెదకటానికి బయలుదేరి ఒకవేళ వంతెన దగ్గర ఆవలి ఒడ్డుకు దాటివస్తూ, తాగి ఉన్నాడు గనుక దారిలో పడిపోయి ఉండవచ్చు నేమో యని ఆలోచించారు. దీపం పట్టుకొని ఒకడు ముందు నడివాడు. తర్వాత అందరూ బయలుదేరారు.

నాలుగు అడుగులు వేయగానే, వెనకవచ్చే ఒక పడుచువానికి పచ్చలయ్య పొలంలో ఏదో తెల్లగా పడిఉన్నట్టు కనబడింది. “అదేదో సూసొత్తాను.” అని లాంతరు పుచ్చుకొని పొలంలోకి దిగి, ఆ వస్తువు దగ్గరకు వెళ్ళి చూసి చూడటంతోనే “ఓరి రండల్లో. ఇక్కడ పడున్నాడు సొమన్న గాడో” అని కేకేశాడు. అందరూ పొలంలోకి పరుగెత్తారు.

ఆ పొలంలో ఒళ్ళు తెలియకుండా సోమన్న పడివున్నాడు.

పచ్చలయ్య వంగి సోమన్న గుండెలో చేయిపెట్టి చూచాడు. గుండె దడ దడ కొట్టుకుంటోంది.

“ఈడికీ మత్తుతప్ప మరేం జబ్బు లేదరా” అన్నాడు. ఇద్దరు సోమన్నను పైకెత్తి పొలంలోంచి పచ్చలయ్య పూరింటి దగ్గరకు తీసుకుని వచ్చారు.

పచ్చ :— ఆజ్ఞీ అల్లా తొంగోబెట్టి మీ రెల్లండ్రా మీకు నా దండాలు.

మొదటి :— ఈ కుంకన్నగాడికీ మెలకువవత్తే, అల్లరి చేత్తాడేమో పచ్చలాయి !

పచ్చ :— మెలకువ తెల్లారిందనకా వస్తుందా? వచ్చాన్నాగనోటి ఈణ్ణాంటి పదిమందిని మడతలేసి సితకమొడిసెయ్యగల్గు.

రెండవ :— ఓరి యెంకటసామి, పచ్చలయ్య మొన్నకాలవనో మెరకట్టిన పన్నెండు టన్నుల నావను తలకాడెత్తి, ఎనక్కునెట్టిన సంగతి యెరగవేంట్రా?

వారందరు కొంచెంసేపు ఆ కబుర్లు ఈ కబుర్లు సెప్పుకొని, పచ్చలయ్య అప్పలమ్మలదగ్గి రసెలవు పుచ్చుకొని తమ పేటకు వెళ్ళి పోయినారు.

7

తెల్లారిన రెండుగంటలకు సోమన్న లేచినాడు. తానెక్కడవున్నదీ సోమన్నకు తెలియలేదు. చేతులతో తలపట్టుకొని “నా ఎదవమతి! ఎక్కడున్నానేంటి!” అనుకున్నాడు. అతనికళ్ళు తిరిగి మూతలుపడిపోనాయి కాని ఒక్కసారిగా అతనికి పూర్తిగా మెలకువ వచ్చింది.

తాగివున్న అంతమత్తులోనూ, రాత్రి జరిగిన ఒక సంఘటన గుండెను గుద్ది చెప్పినట్లుగా జ్ఞాపకం వచ్చింది. తాను తనమామ పొలందగ్గరకు వచ్చాడు. గట్టుతప్పి పొలంలోకి వెళ్ళాడు. అప్పుడెల్లా వచ్చిందో నీళ్ళల్లో

పడినట్లే మెలకువ వచ్చింది. ఈ పొలం రాత్రి ఎంత అందంగా కనబడింది. “ఆ కాఫీహోటలుపిల్ల దొంగనానంజ నా నెల్లెపరికి, అదెవ పక్కనో దొంగనుంది. ఓలబ్బో మాచెడ్డ కోవమొచ్చేసి అళ్ళిద్దరినీ సంపేసేద్దామని మీదపడేటప్పటికి ఆ కొత్తోడు, నెగిసి సావకొట్టి, యిడిసిమెట్టాడు. ఈడి పొగరు ఇల్లా ఉందిరా అని, నానెళ్ళి సారాయి దుకాణంకాడ రెండు బుడ్లు లోసేసి, కత్తికోసం ఇంటికెళ్ళాను. ఆ తరువాత నాకేం తెలుసు. మామ పొలంలో ఉన్నాను గందా అపైన నాకు చటుక్కున తెలివొచ్చి సూత్రే మామపొలం. అది పొలమేటి, అది బంగారుపిల్ల కాదంట్రా! ఆ సీకటంతా ఎన్నెలే అయిపోయింది. ఆ పొలం సూత్రే మామత దేముడంటివాడో గాపకం వచ్చి, మా దుక్కిమేసి పొలంలో పడిపోయి యేడిసినాగందా ఆ తర్వాత నాకు నిదరే పట్టేసింది.” అని తనచుట్టూ చేరిన పచ్చలయ్యతో, పైడమ్మతో అప్పలమ్మతో సోమన్న సిగ్గుపడుతూ చెప్పాడు.

సోమన్న :—మావా! ఏటి సేయమంతవు, రాత్రి నీ పొలంలో కాలెట్టానా. అంత దుక్కమొచ్చిందేమిటి?

అప్పలమ్మ :— ఓరి కుంకన్నా, మామపొలంలో కడుగెట్టడానికి నీకేమి అక్కందిరా ?

పచ్చలయ్య :— నీ కిట్టమొత్తే నా పొలం గట్టుమీద నీ బారియతో నుండ. యేరే సిన్నిల్లేసుకుందాం. నానూ, మా అక్కా మా ఇంటిలో ఉంటాం.

అప్పలమ్మ :—రోజూ తాగొచ్చి, పుత్తెగట్టిన పుత్తడి బొమ్మంటి పిల్లదాన్ని కొట్టే చచ్చుకుంకవి ఇక్కడ కాపురమేటిరా తమ్ముడూ.

పచ్చలయ్య :—నా అచ్చిమి ఈడు తాగొత్తే ఇక్కడకురాని త్తండనే నీ ఉద్దేశం ?

పైడమ్మ :—బాబూ, నీకింత సాకిరిచేసుకుంటూ పడుంటాను. ఆడు నన్ను చంపేత్తాడని భయంకాదు. ఆ తాగొచ్చినప్పుడా డనేటి మాటలు— రామసెంద్రా! సాపం వొరుసంకురుత్తాదికందా!

8

సోమన్న సిగ్గుపడి లేచి ఆ పొలం మాలక్కిలోనికి నడిచిపోయాడు. అక్కడ ఒక మడిగట్టుమీద కూర్చుండి, ఏదో ఆలోచనలోపడినాడు.

తన మామ ఈ పొలానికి లచ్చిమి అని పేరెట్టుకున్నాడు. ఎంత సక్కని, ఎంత సక్కని పొలం! తనమామ పచ్చలయ్య దేముడంటివోడు. ఎన్నిసార్లు తనకూ తన కుటుంబానికి సాయం రాలేదు. అంత ముసలోడు ఆ పనేంటి ఆ సగితేంటి?

లచ్చిమీదేవే ఈ పొలం. తాను ఈ లచ్చిమీదేవి దగ్గర నుంచో దానికైనా తగడుతందా! ఈ పొలం లచ్చిమిని కావులించుకోవాలి. తన మామ తన కూతురంటా డీ పొలాన్ని. తనపైడి నిజంగా పైడిబొమ్మే! ఎన్నిమార్లు తాను దాన్ని ఏడిపించలేదు. ఉలక్కుండా మలక్కుండా ఎంత పగితితో తనకూ, తనమ్మకు శాకిం సేతుందికాదు. ఆ దిగదుడిచిన ఓటలు సరుకు తన పైడికి మైలుదూరంలో నుంచోదానికి వొల్లా? ఆ సచ్చు సరుకులు ఈ పొలం లచ్చిమికి రావడానికి వొల్లా!

ఏటి తన కి పోగాలం. ఎదవ తాగుడు. మా అయ్య ఎప్పుడైనా తాగినాడా. సంపాయింఁనా ఎకరా పొలం నేను ముణసబుగారి కమ్మేసినానుగందా! తల్లీ, పొలం మాలచ్చిమీ అంచేన నన్ను రచ్చిత్తాది. లేకుంటే నాకూ దానికి ఏమి సమ్మందం.

“పెళ్ళాం మెళ్ళో గుల్లలు తాగురమ్మగోరి వొళ్ళో ఏసేసినాను.

“పొలం లచ్చిమీ! కుక్కబతుకు బతికినాను. నన్ను రచ్చించాలి.”

ఆ పొలం బాలిక నవ్వి నట్లయింది సోమన్నకు. ఆ పొలంలో సాగిల పడ్డాడు సోమన్న. అతని కళ్ళవెంట ఉండి కాల్యలు నూరు ప్రవహించాయి. పొలంలచ్చిమి చిరునవ్వు నవి ‘లే సోమన్నా! నన్నూ పైడమ్మను ఆపేచ్చతో సూత్తానని మాటియ్యి. మాట తప్పావా! నువ్వు నాశనమైపోతవు. నా శకితి ఆలాటిది. మామమాట తప్పక బుద్ధితోమనలు, నేనూ పైడమ్మా నీకిద్దరం పెళ్ళాలము’ అని పలికినట్లు అతని హృదయానకు తట్టింది.

9

చిరునవ్వు నవ్వుకుంటూ, కళ్ళనీరు కారుస్తూ సోమన్న మేనమామ రాళ్ళమీద పడ్డాడు. “మామా! మా బాబు పేరు హాచ్చి. నువ్వు సెప్పింది ఇనుకుంటా! ఈ పొలం పొలిమీరదాటి వెళ్ళితే నన్ను బలెయ్యి!” అన్నాడు.

అతని మాటలలో సత్యవాక్కు వారి హృదయాలలో మారు మ్రోగినది.

అప్పలమ్మ ‘సింహాదిరప్పన్నా, నీ దయ’ అంది. పచ్చలయ్య ‘నా లచ్చిమి, నువ్వు బర్తనేరుకున్నావా తల్ల’ అనుకున్నాడు. పైడమ్మ ముసిముసి నవ్వును నవ్వుకొని పైట సర్దుకొంది. పొలంకన్నె లచ్చిమి సిగ్గుతో తనపైట తాను సర్దుకొంది.